



# basic education

Department:  
Basic Education  
REPUBLIC OF SOUTH AFRICA

## NATIONAL SENIOR CERTIFICATE

LIBANGA 12

SISWATI LULWIMI LWASEKHAYA (HL)

LIPHEPHA LESIBILI (P2)

INDLOVULENKHULU/MASHI 2012

IMEMORANDAMU

EMAMAKI: 80

Lememorandamu inemakhasi lange-22.

## TICONDZISO TEKUMAKA

- Nangabe umhlolwa aphenzvule imibuto lengetulu kwaleyo lelindzelekile, maka timphendvulo letisekucaleni kuphela. (Umhlolwa akumelanga aphenzvule indzabambhalo kanye nemibuto lemifisha encwadzini yinye.)
- Esigabeni A (Lulwimi Lwasekhaya neLulwimi Lwekucala Lwekwengeta), uma ngabe umhlolwa aphenzvule ngato tonkhe totine tinkondlo, maka letimbili tekucala kuphela.
- Esigabeni B naC (Lulwimi Lwasekhaya), uma umhlolwa aphenzvule imibuto lemibili kulemifisha nobe imibuto lemibili yetindzabambhalo, maka imphendvulo yekucala kuphela uyekele lelandzelako. Uma ngabe umhlolwa aphenzvule yomine imibuto, maka kuphela imphendvulo yembuto wekucala kuleso naleso sigaba, nangabe aphenzvule munye umbuto lonemibuto lemifisha namunye umbuto wenzabambhalo. Uma ngabe umhlolwa anika timphendvulo letimbili kantsi wekucala uneliphutsa ibe wesibili awunaliphutsa, maka imphendvulo yekucala kuphela uyekele lelandzelako.
- Uma tinombolo tetimphendvulo tinemaphutsa, maka ulandzele imemorandamu.
- Uma ngabe liphutsa lesipelingi litsikameta inshokutsi, akunganikwa limaki, kantsi nangabe inshokutsi ayitsikameteki, kunganikwa limaki.
- Umbuto wenzabambhalo: Uma ngabe indzabambhalo inemagama langaphasi kwalawo lemisiwe, umhlolwa angajeziswa ngobe vele sewutijezise yena ngekwakhe. Uma ngabe indzabambhalo iyindze kakhulu, umhlolwa akavunyelwe kwengca ngemagama langema-30 ngetulu kwelinani lelimisiwe lemagama bese **incenye lelandzelako yenzabambhalo ayisanakwa.**
- Imibuto lemifisha: uma ngabe umhlolwa angafaki bokhulumile nangabe kufanele acaphune **akangajeziswa.**
- Imibuto lefuna timphendvulo letifuna LICINISO/LIPHUTSA, nobe LIPHUZU/UMBONO, limaki kumele lehlukaniswe emkhatsini, i.e. nika linye limaki, yeLICINISO/LIPHUTSA, nobe LIPHUZU/UMBONO kantsi futsi limaki lesizatfu /kwesekela/kucaphuna kumele linikwe **kuphela** nangabe incenye yemibuto yeLICINISO/LIPHUTSA, nobe LIPHUZU/UMBONO ingenaliphutsa. (kungabonikwa limaki embutweni lofuna kwesekela nobe inchazelo (LICINISO/LIPHUTSA, nobe LIPHUZU/UMBONO) lobewuvele uneliphutsa kwasekucaleni.

**SIGABA A: TINKONDLO****TINKONDLO LETIFUNDVWE EKILASINI****UMBUTO 1: NGIVUMELENI NGIHAMBE – SB Khanyile**

Timphendvulo titawehluka kodvwa bahlolwa abalandzele loluhlaka lolulandzelako.

SINGENISO: Bahlolwa balindzelwe kutsi baphawule kutsi inkondlo inemcondvo losobala nemcondvo lojulile. Umcondvo lojulile ubeka yonkhe inkondlo njengobe injalo kungafakwa umcondvo lofihlekile.

UMTIMBA:

Sonkondlo utsi abamvumele aye lapho yena labona kutsi kumfanele kutsi aye khona. Utsi kuloluhambo akadzingi mphako wemuntfu kepha nje abamnike imvume atihambe. Lapha kuloluhambo nasahamba utsi akafuni kuphindze abuke emuva.

Sonkondlo sewuhambe tinkhalo ngetinkhalo. Ucela tonkhe tihlobo takhe kwekutsi tingamkhaleli nasahambile ngobe akafuni kushiya tinsizi. Utsi konkhe kwemhlaba yena sewukucedzile kantsi futsi kunjalo nje akupheli kantsi futsi kuyahlupha.

Utsi umhlaba lo umgugisile. Nasavalelisa sonkondlo utsi konkhe kwemhlaba sewukucedzile kantsi futsi nekwakhe sekuhlangene. Ubafisela inhlanhla labasalako, utsi batawubonana kulelitako. Utsi umhlaba awubuyele emhlabatsini nemlotsa emlotseni.

SIPHETFO: Kusongwa loko lobekucocwa ngako emtimbeni wenzabambhalo. Kafishane sonkondlo ufuna imvume yekuhamba aye lapho afuna kuya khona ngaphandle kwemiphako nemagama.

BONA EMARUBHRIKI EKUMAKWA KWENDZATJANAMBHALO YETINKONDLO SICHIBIYELO A.

**[10]****NOBE****TIMPHENDVULO TEMIBUTO LEMIFISHA.****UMBUTO 2: NCAMUL' EMAVE – SR Mdluli**

- 2.1 Umvangedvwa (iliriki) nobe tibongelelo/tibongo tesimanje. (1)
- 2.2 Iphethini ayilingani/Ayikahleleki. (1)
- 2.3 Umoya wekudvumisa/Wekubongelela/Wekubalisa/Welutsandvo. (1)
- 2.4 Ukhuluma ngemoti yakhe layitsandza kakhulu lemfikisa lapho afuna kuya khona. (Imibono itawehluka). (1)
- 2.5 Loku kusho kwekutsi loNcamulemave akehlulwa tintsaba. Nobe ngabe kunemuncwa yena uhamba kalula aye ayoshobela ngale kwato. (2)

- 2.6 Uphumelele ngobe naku ubita imoti yakhe ngekutsi inguNcamulemave, kantsi vele lemoti ihamba onkhe emave njengaseSwatini naseKZN. (2)
- 2.7 Shengatsi sonkondlo utsetse lemoti yakhe layitsandza kakhulu wayiboleka lomunye umuntfu loku kumenta angakutfoli kuphumula sonkondlo ngobe acabanga kwekutsi hleze kube khona lokuyivelelako lemoti. (2)
- [10]**

### NOBE

#### UMBUTO 3: MAHLAHLANDLELA – JJ Thwala

- 3.1 Imfundvo. (1)
- 3.2 Sihlutfulelo semphilo yemuntfu/Sango lemphilo yemuntfu/Tibuko lemphilo yemuntfu/Mhlahlandlela wemphilo yemuntfu, (1)
- 3.3 Leminye imigca inemagama lamanyenti kunaleminye imigca. (1)
- 3.4 Ngumbiti. (1)
- 3.5 Imfundvo ingumhlahlandlela wemphilo. Ivula emehlo ukwati kufundza ukwati kuba nemsebenti lotakuphilisa, njll (Imibono itawehlukha). (2)
- 3.6 Luchumanosicalo (kubhukula)/luchumanosigcino (embutfo – telibutfo)/sicansanisamcondvo (emajaha – tintfombi) . (Kubili kwaloku lokungenhla). (2)
- 3.7 Bahlomele likusasa  
Lelingatiwa ngumuntfu. (2)
- [10]**

### NOBE

#### UMBUTO 4: APH' EMAGUGU – MS Magagula

- 4.1 Ngiyakhala nangicaban' emagugu  
Emagugu phas' etibilini temhlaba. (1)
- 4.2 Ulisebentise kahle kakhulu ngobe timbiwa tingemagugu ngenca yemanani ato lasetulu nekusimamisa kwato umnotfo welive njengedayimani, igolide, emalahle, njll. (1)
- 4.3 Usho tihlakani phi taseNshonalanga letemba idayimani negolide tahamba tawela tilwandle, timayini tasala tavalwa. (1)
- 4.4 Kumuntfutisa ngetitfo temtimba – tibilini. (1)
- 4.5 Timayini temalahle - Sekwasal' imphaka yemigodzi yemalahle. (2)

- 4.6 Lenkondlo ikhuluma ngekudlelelwa ngulabo labacala timayini. Utsi bamba emagugu etimbiwa bacedza bahamba nato lapho bebadzabuka khona. (2)
- 4.7 Uma libhizinisi letimbiwa lingasahambi kahle kusho kona kuwa kwemnotfo welive ngobe tona tingenisa imali nenyenti. Nakusimama tona kusimama umnotfo. (2)
- [10]**

## NA

### TINKONDLO LETINGAKAFUNDVWA EKLASINI

#### UMBUTO 5: KUTHULILE KULENDZAWO – MS Mhlongo

##### (Tmphendvulo titawehluka)

**SINGENISO:** Sonkondlo nakabhala inkondlo wakha tiffombe taloko lasitjela ngako engcondvweni yakhe, bese uba nemagama ebunkondlo lasetfulela ngawo letiffombe takhe. Angasebentisa tinongo, taga nobe tisho kwetfula lemifanekisomcondvo yakhe.

**UMTIMBA:** Lapha bahlolwa kufanele bacaphune imifanekisomcondvo lesetjentiswe ngusonkondlo babuye basho kutsi abebonani futsi ufanise kahle yini naloko lakuchazako. Sib.

kulenzawo **yalabaphumulile:** kufa ukubona kukuphumula engcondvweni yakhe.  
Nemoya lobandzako **lodvudvuta labalele:** lokushaya kwemoya ukubona kukudvudvuta labashonile lababita ngekutsi balele.

Bonkhe **basahlabe likhefu** lapha: Kulala emathuneni ukufanisa nekuhlaba likhefu ngobe basetawuvuka nakukhala licilongo.  
Bavuk' **ebutfongweni lobukhulu:** Kufa ukubona kufana nebutfongo lobukhulu, njll.

La Lapha bahlolwa kumele baphawule ngaloko labacoce ngako emtimbeni wenzabambhalo. Sib. Sonkondlo imifanekisomcondvo yakhe uyetfule ngetinongo, sib. Balele = bashonile; butfongo lobukhulu = kufa, njll. (Tmphendvulo titawehluka kodvwa kutawemukelwa letinembako kuphela).

#### UMBUTO 6: KUTHULILE KULENDZAWO – MS Mhlongo

- 6.1 Kusemathuneni/emadlizeni/emalibeni/ensimini. (1)
- 6.2 Bumanyamanya bemihlobiso yematje,/Kubetsa nemoya lobandzako Buletsa lusizi emphefumlweni wami./Lodvudvuta labalele kulenzawo (1)
- 6.3 Imvumelwanosicalo. (1)
- 6.4 Kumuntfutisa. (1)

- 6.5 Kuthulile kulenzawo **lenhle**,  
**Yinhle** lenzawo yalabalele – Luchumano loluvundlile/lolutjekile  
**La** kulele khona'emachawe,  
**La** kuphumule khona kukhanya kwesive – Luchumano lolusekucaleni  
lolucondzile./**khona/khona** – Luchumano lolucondzile lolusemkhatsini (2)
- 6.6 Usho kutsi njengobe bafile nje abakalali kokuphela lapha kodvwa  
basetawuvuka ngelusuku lwekugcina. Usho kutsi kufana nekutsi bamane  
basaphumulile nje. (2)
- 6.7 Lenkondlo ikhuluma ngekufa, lokuyingcikitsi yenkondlo. Inkholo itsi  
etinsukwini tekugcina bonkhe bantfu bawuvuka ekufeni (**ebutfongweni**  
**lobukhulu**) balungele kugwetjwa lokukhulu. Ngako-ke lomugca walenkondlo  
ubumbene kahle kakhulu nengcikitsi yayo. (2)

**[10]****SAMBA SIGABA A: 30**

**SIGABA B: INOVELI****LIPHUME NEBOVU – BB Malangwane****[10]****UMBUTO 7: INDZABAMBHALO****KUBUMBANA KWESIBEKANDZABA NETIGAMEKO LETENTEKA ENOVELINI.**

**Timphendvulo tebahlolwa titaweHLuka. Loku lokulandzelako kusibonelo nje saletinye tetigameko lekungacocwa ngato.**

**SINGENISO:** Bahlolwa balindzelwe kutsi bachaze sibekandzaba netigameko njengobe kubutiwe.

Sib. Sibekandzaba sifaka ekhatsi simo sendzawo, sesikhatsi, umoya nekuhlalisana kwebalingisi netintfo labatentako emmangweni labahlala kuwo. Tigameko nebalingisi kanye nesibekandzaba kuhle nangabe kubumbene endzabeni.

**UMTIMBA:** Kulesigaba sendzabambhalo bahlolwa balindzelwe kutsi basho tigameko tenoveli nesibekandzaba sato njengobe tenteka enovelini.

Sib.

✓ **SIBEKANDZABA SENDZAWO**

- Umbhali usibekela sobala kutsi umuti waKhumalo bewakhiwe kulela **laMshwalubunjwinkunzi edvute nemfudlana, uMlambotjwala**
- **Kutalwa kwemntfwana waTintfombi:** Kwenteka **esilumbini** lapho kuphitsitela khona netimilo tebantfu setonakele ngekulandzela simanjemanje lapho indvodza ingasahlonishwa khona ngobe sekuyalinganwa ngenca yemalungelo.
- **Kusebenta kwaLushawulo eMankayane:** Washiselwa indlu lebeyilondo yakhiwe sintfu
- **Kukipita kwaLushawulo:** Wakipitela eJozi lapho linyenti letintfo leteka khona ngenca yesiminyeminye sebantfu lasebalahle emasiko nenhlonipho yesintfu. Umbhali akamenti wakipita emakhaya. Loku kukhomba kona kubumbana kwendzawo netigameko tenoveli.

(Bahlolwa balindzelwe kutsi bacoce ngetigameko letintsatfu kuphela kulencenye yesibekandzaba).

✓ **SIBEKANDZABA SEKUHLALISANA KWEBALINGISI:**

- **Inhlalo yesitsembu** sesimanje lapho singanakekelwa khona, njengaLushawulo atsandza Tintfombi kwengca LaMagagula, abuye amshiye aye esilumbini ayohlala naTintfombi.
- **Kutekwa kwaLaMagagula** lobekaphuma emtini wasemakhaya lapho kuphilwa sintfu khona. Umbhali uveta imphilo yenhlalo yasemakhaya lapho tintfombi (bodzadzewabo LaMagagula) bakha ligusha emasimini, bamhleba kutsi uyokwendzela kandlunganye.
- **Imphilo yasemntini waLushawulo** beyigcwele kucabana, kuloyiswana, kuyisana emkhayeni, njll. Loku kubumbene nesimo sasesitsenjini nemphilo yesintfu netinkholelo taso.
- **Kushiselwa kwaLushawulo indlwana labehlala kuyo eMankayane:** Tintfombi betishayisana ngetinhloko njengenjwayelo, sikhwele kubomake sihamba embili.

(Bahlolwa balindzelwe kutsi bacoce ngetigameko letintsatfu kulencenye yesibekandzaba).

**SIBEKANDZABA SESIKHATSI:**

- LaHlophe **abengafuni kutsi emantfombatane akhe aye esikolweni** ngobe atsi kwawo ngemabhodo nje kuphela. Loko kukhombisa kutsi loku kwenteka ngembikwentsandvo yelinyenti (1994) lapho wonkhe umuntfu sekanelilungelo lekufundza.
- **Kunyamalala kwaLushawulo** nakatawuze aye eJozi kwaba tinyanga letintsatfu angabhaleli ekhaya. Umbhali uveta kutsi bebabangelwa yini bonina nemkakhe kutsi babe netinhlitiyo letibuhlungu ngekunyamalala kwakhe.
- Tigameko letinyenti tenteka esikhatsini lapho **imphucuko yaseNshonalanga** seyingenile, lapho sekunemabhasi, tikolo lapho bekufundza khona boLushawulo naSibolile, titimela, timoti, njll. Kusetjentwa eJozi, kuhanjwa ngetitimela, bantfwana baLushawulo bahlangabeta uyise ebhasini.

(Bahlolwa balindzelwe kutsi bacoce ngetigameko letintsatfu kulencenye yesibekandzaba).

**SIPHETFO:** Lapha kulencenye yendzabambhalo bahlolwa balindzelwe kutsi baphawule ngekutsi lesibekandzaba sibumbene nobe asikabumbani banike netibonelo lapho babona kutsi asikabumbani khona.

Sib. Sento saLushawulo sekubandlulula LaMagagula kuze kufike lapho angasayi nasemngcwabeni wemntfwanakhe, kuveta kungabumbani kahle ngobe Lushawulo uvetwe anguyise walomntfwana kodvwa ngenca yekwecwaya unina sewukhohlwe nekutsi wakhe lomntfwana. Ngaloko lesigameko asibumbani kahle ngaphasi kwesibekandzaba semasikonhlalo.

(Timphehndvulo titaweuhluka kodvwa kutawutsatfwa leto letinembako kuphela).

**BONA EMARUBHRIKI EKUMAKWA KWENDZABAMBHALO SICHIBIYELO B.**

[25]

**NOBE**

**UMBUTO 8: IMIBUTO LEMIFISHA**

- 8.1 Imingcwabo yalamuhla isebentisa emakhasikhethi nobe emabhokisi latsengwako kantsi lona losetheksthini bayatakhela libhokisi. Imingcwabo yesikhaya izotsile kunalena yasemadolobheni. (Imibono itaweuhluka) (2)
- 8.2 Babe webantfwana ngeke atsi ashonelwe ngumntfwanakhe ente lentfo lekutsiwa yentiwa nguLushawulo. Emapulango elibhokisi ngeke anikwe bantfwana kutsi bawatfwale ngenhloko kufiwe. (Timphehndvulo titaweuhluka) (2)
- 8.3 Ekwendzeni kulukhuni ngobe LaMagagula nobe angakaphatseki kahle lapha emtini wakhe kodvwa akahambi ubambelele. (naleminye imibono yemukelekile) (2)
- 8.4 Banebuntfu impela ngobe nobe LaMagagula angakutfoli kwesekelwa nguLushawulo bona bayambambisa bayamsita ekubekeni umntfwanakhe. (2)



- 8.5 Sitsembu lesiphatfwa kahle nguleso lesentelwa tintfo letifanako kungekho lubandlululo. Lushawulo abekhombisa lutsandvo kuTintfombi kuphela kodvwa LaMagagula alweswela./Lushawulo welekelelaTintfombi kwakha kantsi LaMagagula watakhela/Washiya LaMagagula emakhaya wayohlala naTintfombi edolobheni. (Timphehndvulo titawehluka) (2)
- 8.6 **Tento takhe:** Uvetwe njengemuntfu lonesihawu ngobe bekatsi Lushawulo nakacosha unina naTintfombi abahawukele, angenise timphahla teninatale endlini/Kukhokha indvodza yakhe ejele nobe beyimhlupha nakangaka.
- Kukhuluma kwakhe:** Indlela LaMagagula lakhuluma ngayo ikhomba kutsi uyahlonipha – nakakhuluma namaketala wakhe/Nakakhuluma naLushawulo indvodza yakhe nobe beyingamphatsi kahle nje/Nakakhuluma nazakwabo bekangakhombisi magcubu nobe yena abengamtsandzi, njll (Timphehndvulo titawehluka kodvwa kutawemukelwa leto letinembako kuphela). (2)
- 8.7 Kweswelakala kwemsebenti kwamenta kutsi azame langakwenta njengekutsengisa wona emabhanana kute atfole imali yekondla bantfwabakhe. (2)
- 8.8 Simonhlalo sesikhatsi sisho sikhatsi lekwenteka ngaso indzaba sib. Samanje nobe sakudzala, sasebusika, sasehlobo, njll.
- Lesikhatsi salenzaba sanyalo ngobe bantfu sebanetimoti, kunemabhasi, njll (Timphehndvulo titawehluka) (2)
- 8.9 Lushawulo abetsandza LaMaseko kwengca LaMagagula kantsi futsi kwaba nemoyana wekutsi bantfwana baTintfombi bafa khona lapha ekhaya. (2)
- 8.10 Imibono itawehluka (Bakhona, emindenini lesemangweni lesihlala kuyo bakhona bobabe labahamba bayosebenta bashiye emakhaya njengobe enta Lushawulo. Tehlukaniso tiyenteka emimangweni lesiphila kuyo njengobe Lushawulo agcina ehlukene naTintfombi. Labanye batawutsi abekho bese bayesekela bacondzise etentweni taLushawulo). (2)
- 8.11 Imibono itawehluka kulombuto.  
Labanye batakwesekela loko kodvwa labanye batakucitsa.  
Sib. Labanye kulabantfu bemngcwabo baphuma khashane kuyabasita kutsi kuphekwe kute batewutfole kudla, nanobe tijolojolo tingadzingeki ngobe kufaka umndeni loshonelwe etindlekweni. Liphalishi nemshibo nje kwenele.
- Labanye batawutsi asibuyeleni emandvulo lapho bantfu labeta ekufeni bekuba ngabo labaletsela umndeni losemantini tetfwalo letifana nekudla. (2)
- 8.12 Lesihloko sisuselwe esageni lesitsi, 'Alikho litfumba lelingabhoboki,' lokusho kutsi ayikho imfihlo lengaveli ebaleni. Nekutsi bantfwana baLushawulo bebadliwa yini bekuyimphicabadzala, lebekulitfumba lekumele libhotjotwe. Emkhayeni balibhobota lelitfumba laze laphuma nebovu, lokusho kutsi loko lebebefuna kukwati kwagcina kuphumele ebaleni nemnyombo wako. (3)

[25]

**NOBE**

**KUBAMBA LETINGELAKO – DE Nkosi****UMBUTO 9: INDZABAMBHALO****KUBUMBANA KWESIBEKANDZABA NETIGAMEKO LETENTEKA ENOVELINI.**

Timphendvulo titawehluka.

**SINGENISO:**

Bahlolwa bachaza sihloko babuye baphawule kafisha ngaloko lokutawucocwa ngako emtimbeni wenzabambhalo. Sib.

Sibekandzaba siphatselene nenzawo, sikhatsi, umoya lekwenteka ngako indzaba lesenovelini.

Lokunye labangabuye bakubale ngalokufisha tigateko labatawukhuluma ngato.

**UMTIMBA WENZABAMBHALO:**

(Bahlolwa abacoce ngaloko labakuphawule kafisha esingenisweni ngenhla).

Bahlolwa bacoca ngetigateko letiletsa kubumbana kwesibekandzaba ngekwegigaba taso, sib.

- ❖ **Simo sekuhlalisana:** Balindzeleke kutsi bachaze indlela lebekuhlalisenwe ngayo eMbalenhle,
  - Sigameko sekutsi Mphikeleli ahambe afuna indzawo yekuhlala ngoba afuna kufundza emva kwekubuya ekudzingisweni. Lapha sibuka indlela laphatseka ngayo ngekuncishwa indzawo yekuhlala ikakhulukati kaTsabetse.
  - Sigameko sekufuna kucoshwa esikolweni kwaMphikeleli nguSikhulu lesisenta kutsi sibone kutsi Tsabetse akamfuni Mphikeleli ngobe atsi uluphekulatikhuni.
  - Sigameko sekutsi boMatsiya, Mncina longuthishelanhloko, balwele emalungelo aMphikeleli lokukhomba kuvana nekucabangelana. Naletinye tigateko letingakabalwa lapha letikhomba kubumbana.
- ❖ **Simo sesikhatsi:** Bafundzi balindzeleke kutsi baphawule ngetigateko letenta lenzaba ibonakale kutsi yenteka esikhatsini sanyalo tibuye tibumbane nesibekandzaba.
  - Sigameko sekubukwa kwesilabhasi lebeyifundwva eKhayaletfu lenemiphumela yekufundza nemakhono ayo, inemiphumelamcoka nemiphumela letfutukisako njll. Ikubeka ebaleni kutsi sikhatsi sanyalo kulemfundvo yemakhono nekucesha.
  - Sigameko sekuntjintja emagama emigwaco, emifula njll, nako lokuchaza kutsi nguletikhatsi lesiphila kuto namuhla lapho kuze kuntjintjwa nemagama emadolobha lamakhulu.
  - Sigameko sekwetfulwa kwemibiko yetigodzi, kutfutukiswa kwetidingonchanti temmango (njengetikolo, imfundvo yasebusuku), kukhankhasela lukhetfo, kukhetfwa kwaMphikeleli kuba ngusosifundzave njll, kwenta kutsi kubonakale kutsi lenzaba yenteka esikhatsini sanyalo. Naletinye tigateko letingakabalwa lapha ngenhla.
- ❖ **Simo sendzawo:** Bafundzi balindzeleke kutsi bavete tigateko letesekela lenzawo lenzaba leyenteka kuyo.

- Lenzaba yenteka esikolweni saseKhayaletfu lesisikolo sasemalokishini lapho kunemtimba lomela batali ubuye utsatse netincumo njengaTsabetse longusihlalo we-SGB. Ngiko lokwenta afune kucosha Mphikeleli ngobe aphumelelisa timfuno takhe.
- Lenzaba yenteka eMbalenhle lokulilokishi laseSekhunda. Loku ngiko lokwenta bakhone kukhankhasela tikhundla tekuphatsa ummango ngobe emalokishi aphefwe boMasipala, lababuswa ngentsandvo yelinyenti.
- Lenzawo inemifula. Ngiko lokwenta sigameko sekuntjintja emagama emifula sibe lula lokubuye kwenta kutsi kubumbane nesibekandzaba. Naletinye tigrameko letihambisana naloku letingakabalwa lapha ngenhla.

Letigameko letibalwe ngenhla kumele tikhombe kubumbana nesibekandzaba.

**SIPHETFO:** Bahlolwa balindzelwe kutsi basonge konkhe loku lebebacoca ngako esingenisweni nasemtimbeni wenzabambhalo yabo.

**BONA EMARUBHRIKI EKUMAKWA KWENZABAMBHALO SICHIBIYELO B.**

**[25]**

**NOBE**

**UMBUTO 10: TIMPHENDVULO TEMIBUTO LEMIFISHA.**

- 10.1 Umuntfu longumsinsi wekumbelwa kushiwo umuntfu longumchamuki/umuntfu wekufika endzaweni langakatalelwa kuyo. (1)
- 10.2 Ucondze kutsi Mphikeleli akehlukane nalokusolo aphikisana nemibono yakhe, ngaloko akabayekele bente labakuncumile. (1)
- 10.3 Letheksthi iyincenye yekubhebhethseka kweludvweshu ngobe solo iphambana netifiso taMphikeleli. Yena ufuna kusebentela ummango, Sikhulu yena akafuni kuvumelana naMphikeleli. (2)
- 10.4 Kuhlupha kwaMphikeleli kungatsatfwa njengembono ngobe nguTsabetse kuphela labebona kutsi Mphikeleli uyahlupha kantsi abesebentela ummango. Labahambisana naTsabetse batakutsatsa njengemaciniso ngobe Mphikeleli abefuna kulandzelwe intsandvo yelinyenti kantsi Tsabetse yena abefuna kulandzelwe imibono yakhe yedvwa. (2)
- 10.5 Lomshikashika lobukene naMphikeleli esikhatsini salomuhla siphetfo sakhe bekungaba kukhushulelwa esikhundleni lesisetulu nobe abe kudla kwemangce njengobe kwenteka emimangweni lesihlala kuyo. Tinyenti tishikashiki tetembangave lesetibulwewe letingahambisani netikhulu letifana naTsabete. (2)
- 10.6 Ngekwemtsetfosisekelo umuntfu unelilungelo lekuveta luvo lwakhe ngekukhuluma nobe yini layifunako ingce nje nangenawungenelela kumalungelo alabanye. Sikhulu Tsabetse uhlukumeta Mphikeleli ngekufuna kumvalela ematfuba ekusebenta nemmango ngendlela lafuna ngayo. Utsi bancono bona basebenta babe bahola. (2)

- 10.7 Mphikeleli usita ummango ngetidzingonchanti letifana netikolo, imfundvo yasebusuku, kugcugcutela baholi betigodzi nekulandzelela kutsi bentani, nalokunye lokunyenti kantsi lusha lwalomuhla linyenti lwalo ludla tidzakamiva, lubosidlani, luyadlwengula. (2)
- 10.8 Lesaga siyahambisana nalenkhulumo yaTsabetse. Babe waMphikeleli watsatfwa ngemaphoyisa ngesikhatsi sembalandlati, kantsi nesitifiketi sakhe sekufa siyasho kutsi vele wafela etandleni temaphoyisa. Loku kuyahambisana nekutsi Mphikeleli bekasekudzingisweni, umehluko kutsi Mphikeleli ubuye aphila. Bobabili bebalwela inkhululeko/angahle bekasho imphilo yesintfu yekwelashwa kwesintfu. (2)
- 10.9 Ingcikitsi yalenoveli yimfundvo. Letheksthi ikhuluma ngekusebenta kwaMphikeleli asebentela ummango. Loku kubumbene nalengcikitsi yalomdlalo ngoba vele Mphikeleli esikolweni bekafundzela kuphatsa kubohulumende, ngiko- nje agcine akhetfwe njengasosifundzave eMbalenhle. (2)
- 10.10 Litiko Letekuvikela Nekuphepha/Litiko Letebulungiswa Nekutfufukiswa Kwemtsetfosisekelo/Litiko Letenhlalakahle/Litiko Letemfundvo, njll. ngobe ngiwo labukelele kungahlukunyetwa kwemalungelo eluntfu. (2)
- 10.11 Tsabetse abetsatsa Mphikeleli njengemuntfu langamfuni emphilweni yakhe, kodvwa ekugcineni ubonakala sambitela ekhaya lakhe ayocolisa ngako konkhe lamone ngako, wabuye wamembulela ngemfihlo yekufa kwebatali bakhe. (2)
- 10.12 Sicongo salenoveli kulapho kuvotwa khona ngobe kulapho wonkhe umuntfu labehlalele etulu ngemiphumela letawukhetfwa itawetfulwa khona. (2)
- 10.13 Lesisho sichaza kutsi nawubeketela ugcina uphumelele. Mphikeleli ubeketele kusukela ekucaleni kwalenoveli kuye ekugcineni kwayo. Tsabetse abemcosha esikolweni, wehluleka, wetama kumentela phasi nasetindzabeni tekusita ummango, wehluleka, wagcina ngekufaka bantfu umoya lomubi kutsi bangavumi kuphatfwa liphekulasikhuni, nalapho wagcina ehlulekile, Mphikeleli wakhetfwa waba ngusosifundzave ngekubeketela. (3)

**[25]****SAMBA SIGABA B: 25**

**SIGABA C: UMDLALO.****KWAHLWA EMINI – JJ Thwala****UMBUTO 11:**

Timphendvulo titawehluka kuye ngaloko labahlangabetene nako etimphilweni tabo. Bahlolwa batawulanzela loluhlaka lolulanzelako:

**SINGENISO:**

Kuchaza kafisha ngesihloko. Sib.

Bahlolwa batawuphawula kafisha ngesihloko:

Sib. Indlela Makhosi bekaphila ngayo naletinye tetintfo lahlangabetene nato emphilweni yakhe, lekutawukhulunywa ngato kulenzabambhalo.

**UMTIMBA WENZABAMBHALO: EMAPHUZU NGALOKWEHLELE MAKHOSI LOKUFANA NALOKUBEHLELE ETIMPHILWENI TABO.**

(Lokwehlela Makhosi labangakhuluma babhekise kuko):

- ❖ Kutsalwa kwaMakhosi esitsenjini.
- ❖ Kuba yedvwa kabo/ kuLotililo.
- ❖ Kucabana kwaMakhosi naNkhanise babange bukhosi.
- ❖ Kwala kusebentisa umutsi/ kwelashwa yinyanga yesive.
- ❖ Kuba semilonyeni yebantfu kwaMakhosi.
- ❖ Kuboshelwa kwaMakhosi luzungu lwekumbulala licembu lemfelandzawonye (nalokunye lokungakabalwa lapha).

**SIPHETFO:** Bahlolwa balindzelwe kutsi basonge konkhe loku labebacoca ngako esingenisweni nasemtimbeni wenzabambhalo yabo.

- ❖ Bahlolwa abaphawule ngekuhambelana kwaloko lokwenteka emmangweni naloko lokwetfulwe ngumbhali ngaMakhosi. Loko kuveta kukholweka kwetigameko nekuphila kwalomlingisi kute tetsamelilwati titfole umlayeto lobuya kumbhali.
- ❖ Bahlolwa bangakhuluma ngesifundvo labasitfole kuloko lokwentiwa nguMakhosi emdlalweni.
- ❖ Bahlolwa baphawule ngekuphumelela nobe kwehluleka kwembhali kubhala ngetintfo letenteka emmangweni.

**BONA EMARUBHRIKI EKUMAKWA KWENZABAMBHALO SICHIBIYELO B.****[25]****NOBE**

**UMBUTO 12: TIMPHENDVULO TEMIBUTO LEMIFISHA**

- 12.1 12.1.1 Ichaza kutsi yena akakholelwa etintfweni letiphatselene nemadloti nobe tinyanga futsi akakwetsembi lokushiwo tinyanga. (2)
- 12.1.2 Secwayiso saLaHlatjwako siyahambisana nesibekandzaba salomdlalo ngobe lomdlalo wenteka endzaweni lapho kuphilwa sintfu futsi kuphetse emakhosi lekumele elashwe ngembikwekutsi abekwe esihlalweni. (2)
- 12.1.3 Lilima ngulapho kuhlanguana khona bantfu bemmango basita lusendvo lolutsite ngemsebenti wetandla. Lapho kutekwa tindzaba tesive letisematseni njengato leti tekubekwa kwenkhosi yaseLusizini. Ngiko nje lengoma ikhuluma ngekubekwa kwaMakhosi. (2)
- 12.1.4 Kutjela unina kutsi yena ngeke akholelwe kulokushiwo tinyanga nakutsiwa ayociniswa Mkhosi abekhomba kona kutsi uyatetsemba akafuni kwetsembela etinyangeni. Nalokutsi yena kukhulunywa ngaye nje ngobe abalulekile emmangweni kukhomba kona kutetsemba. Konkhe loku kwavela ngekutsi agcine ayinkhosi. (2)
- 12.1.5 Lesecwayiso asizange sikukhombise kubaluleka ngobe Makhosi akazange avelelwe ngulutfo nobe abengayanga enyangeni. Endzaweni yekutsi kube nguye lovelelwa ngulokubi kwaba nengwijikhwebu lokubi kwavelela Nkhanise lokunguyena wasebentisa imitsi kulombango. (2)
- 12.1.6 Vele emmangweni bantfu labagcamile nalabasetikhundleni babonakala kalula emehlweni ebantfu, ngaloko-ke bahlala basematseni esive. (2)
- 12.1.7 Inkinga lekubukenwe nayo kulomdlalo ngumbango. Umbhali uwetfule ngekutsi Mkhalelwa akhetse Makhosi lekungatiwa kahle esiveni kutsi uyindlalifa yaseLusizini kutsi abangisane naNkhanise lobekubukwe kutsi nguye indlalifa letawutsatsa bukhosi – ngaloko lenkinga ihamba ize iyofika ekugcineni kwemdlalo. (2)
- 12.2 12.2.1 Lesaga sisho kutsi umuntfu uyakuhlekisa kodvwa abe angakutsandzi. Kuletheksthi lengenhla kwenteka loko lokushiwo ngulesaga ngobe Sicongo ulibutfo laNkhanise lelilwa naMakhosi kodvwa kuletheksthi lengenhla wenta ngatsi uyamtsandza Makhosi kantsi uyamphukuta. (2)
- 12.2.2 Imibono itawehluka kulombuto, sib. Labanye batawutsi bekutawuba nemcimbi wekubekwa kwaMakhosi ngobe vele bekulungiselelwe wona nekungcwatjwa kwaboNkhanise bekusafuneka kucwaningwe indlela lababulewe ngayo. Labanye batawutsi bekutawungcwatjwa Nkhanise, Ndleleni, naSicongo ngobe bebangeke babekwe sikhatsi lesidze ngobe bekungasiso sikhatsi sekubeka tidvumbu emakhateni, kantsi futsi ngesintfu kufa kuyahlonishwa. (2)

- 12.2.3 Imibono itawehluka, sib. Labanye batawutsi yadliwa ngobe bekungumgcwabo webantfwana benkhosi ngobe kuyahlatjwa kute kutfolakale tikhumba tekubabeka. Labanye batawutsi yadliwa ngobe kwabekwa Makhosi njengobe angazange afe. Labanye batawutsi ayizange idliwe ngobe bekuziliwe ngalokufa kwebantfwana benkhosi. (Timphehndvulo letinembako temukelekile). (2)
- 12.2.4 Lamavi aSicongo amveta njengemuntfu loyimpimpi ngobe yena bekasecenjini LaNkhanise kodvwa kubonakala kutsi utewusenga tindzaba lapha kuMakhosi, uyishaya emuva ayishaye embili. (2)
- 12.2.5 Lombono ucinisile ngobe Mkhalelwa bekanesitsemu. Imphilo yesitsemu ivetwa tento taboLaHlatjwako naLaJele ngekufaka umncele emkhatsini webantfwababo boMakhosi naNkhanise ngekubagcugcutela ngasese kutsi batsatse bukhosi. (Imibono itawehluka kodvwa lenembako yemukelekile). (3)

[25]

**NOBE****UMVUZO – NS Nzima****UMBUTO 13: INDZABAMBHALO****Bangani labafana naSatile lesihlangana nabo emimangweni lesiphila kuyo.**

(Timphehndvulo titawehluka.)

Bahlolwa batawulandzela loluhlaka lolulandzelako:

**SINGENISO:**

Kuchaza kafisha ngesihloko. Sib.

Kuba nebangani kuyintfo lengagwemeki emphilweni,

kakhulukati elusheni lolufana naboSatile, Batjele, Maphahla, Sakhephi, naMlandzeli.

Buhle bebangani bungabalwa: Kusitana etifundweni/kuvakashelana/kubumbana kwemindeni yebangani/kwelulekana,/lutsandvo lwebangane, njll.

Nakulomdlalo Batjele nebangani bakhe bebaphila yona imphilo letayelekile yebangani.

(Bahlolwa ababale loko labakwentako nebangani babo emimangweni yangakubo)

**UMTIMBA WENDZABAMBHALO:****Emaphuzu Ngemphilo yaSatile lefana netimphilo tebangani babo labaphila nabo.**

(Bahlolwa abacoce ngaloko labakuphawule kafisha esingenisweni ngenhla).

Bahlolwa bacoca ngemaphuzu laphatselene netimphilo tabo nebangani babo ngekubhekisa emphilweni yaSatile.

❖ Kutsandzana kwebangani njengobe bekwenta boBatjele nebangani bakhe. (Bahlolwa abasho kutsi kuyenteka yini loko emimangweni yangakubo)

❖ Kusitana etifundweni njengobe bekwenta bangani baBatjele/kufundza ngemacembu Kugodlwa kwelwati lokwetiwa ngulabanye bangani njengobe bebangakwenti boBatjele nebangani bakhe. (nangabe kukhona)

- ❖ Kuvakashelana njengobe boBatjele naSatile bebenta kulomdlalo.
- ❖ Kwelulekana kwebangani njengobe kwentiwa kuSatile ngalesikhatsi sekalihlongandlebe (Labanye bayalalela/Labanye bafana naSatile baze bafele emashiceni/labanye behlukanisa bangani/labanye bayahhungeka njll).
- ❖ Kungenelela kwebatali njengobe bomake balamantfombatana enta, njll

**SIPHETFO:**

Bahlolwa balindzelwe kutsi basonge konkhe loku bebacoca ngako esingenisweni nasemtimbeni wenzabambhalo yabo.

- ❖ Bahlolwa abaphawule ngekuhambelana kwaloko lokwenteka emmangweni naloko lokwetfulwe ngumbhali ngebalingisi bakhe. Loko kuveta kukholweka kwetigameko nekuphila kwebalingisi kute tetsamelilwati titfole umlayeto lobuya kumbhali. (Emphilweni kuhle kuba nebangani lenitawuphilisana kahle nabo kute niphephe kulokunyenti)
- ❖ Bahlolwa bangakhuluma ngesifundvo lesisitfole ngekuba nebangani labakahle etimphilweni tetfu. (Lihlongandlebe lifela eubini njengaSatile lowagcina esibhedlela ngekungatsatsi teluleko tebangani).
- ❖ Bahlolwa baphawule ngekuphumelela nobe kwehluleka kwembhali kubhala ngetintfo letenteka emmangweni.

**BONA EMARUBHRIKI EKUMAKWA KWENZABAMBHALO SICHIBIYELO B.****[25]****NOBE****UMBUTO 14: TIMPHENDVULO TEMIBUTO LEMIFISHA**

- |      |        |   |     |
|------|--------|---|-----|
| 14.1 | 14.1.1 | Lengcoco ivula bafundzi belibanga lelishumi nakubili kutsi babe netinjongo tetifundvo tabo nabacedza libanga lelishumi nakubili./Labanye bafundzi banebumatima kukhetsa imisebenti labangayifundzela emva kwelibanga lelishumi nakubili. (Imibono lenembako yemukelekile).  | (2) |
|      | 14.1.2 | Ingcikitsi yalomdlalo yimfundvo. Badlali bawo babumbene kakhulu nalengcikitsi ngobe konkhe lapho bahlangene khona bakhuluma ngemfundvo, ngisho nalesicashunwa lesingenhla sikhuluma ngemikhakha lehlukene lengalandzelwa ekutfufukiseni imfundvo.   | (2) |
|      | 14.1.3 | Emimangweni lesihlala kuyo kunekushayisana lokukhulu ngenca yekungavisisi emalungelo ebantfu. Bantfwana balahlekelwa timilo ngenca yekungavisisi emalungelo abo, kantsi nebantfu labadzala nabo batfolakala sebahlukumeta bantfwana ngenca yekungavisisi emalungelo abo. (Timphevdulo letinembako temukelekile).                        | (2) |
|      | 14.1.4 | Batjele utsatfwa njengemdlali longubangiswako njengoba avetwe waba lilunga lemkhandlu lowengamele sikolo. Esikhatsini lesinyenti umuntfu losesikhundleni lesetulu kuba nguye lohamba embili futsi lobukene netihibe letinyenti emmangweni. Esikhatsini lesinyenti Batjele baphikisana naye njengemuntfu lowelulekako nalohola tingcoco. | (2) |



- 14.1.5 Inhloso yembhali walomdlalo ngiko ngempela kufaka wonkhe umuntfu lolilunga lemmango. Ucondze kufundzisa bafundzi kutsi wonkhe umuntfu lolilunga lemmango ubalulekile etimphilweni tetfu. Ngiko nje bantfu bemikhakha lehlukahlukene babitelwa esikolweni saseMkhuphukantsaba kutewuchazela bafundzi ngekubaluleka kwayo. (2)
- 14.1.6 Emimangweni lesiphila kuyo lamuhla bakhona bafundzi labatfolakala banatsa futsi babhema tidzakamiva njengaboSatile naMlandzeli futsi bangatsatsi teluleko tebafundzisi, batali, bangani nemalunga emmango. (2)
- 14.1.7 Lesaga sihambisana kahle kakhulu naloku lokucocwa kulesicashunwa lapho boBatjele naSatile batikhetsela khona imikhakha yemfundvo labafuna kuyilandzela nabacedza tifundvo telibanga lelishumi nambili. (2)
- 14.2 14.2.1 Umbhali walomdlalo uphumelele kusebentisa ludweshu lwangaphandle njengobe sibona boSatile naBatjele baphikisana ngesimilo saSatile. Satile udvonsisana naBatjele kutsi akafuni kwehlukana nesimilo lesibi sekungasebenti kahle emsebentini wesikolo. (2)
- 14.2.2 Inkhani yaSatile yamfaka elubishini ngobe siphetho sakhe kwaba kungasachubeki nesikolo kantsi waphetsa ngekungenwa tifo wangena nasesibhedlela, bangani bakhe boBatjele babe batfola umvuzo wemiphumela lemihle yakamatikuletjeni. (2)
- 14.2.3 Lomdlalo ugwele kakhulu inkhulumiswano, lokwentiwako/kunyakata kumbalwa kakhulu emdlalweni wonkhe. (2)
- 14.2.4 Luvutfondzaba kulomdlalo lutfolakala lapho sekubhalwe luhlolo lwakamatekuletjeni, sekulindzelwe imiphumela yeluhlolo lwekuphela kwemnyaka. (2)
- 14.2.5 Lesigameko sebuhlongandlebe baSakhile besendlalela siphetho sakhe sekuphelela esibhedlela kute tetsamelilwati talomdlalo tifundze kutsi kungalaleli kugcinisana enkingeni, salakutjelwa sibona ngemopho. (3)

**[25]**

**SAMBA SIGABA C: 25**  
**SAMBA SAKOKONKHE: 80**

**TICHIBIYELO****SICHIBIYELO A****EMARUBHRIKI EKUMAKA TINKONDLO**

<b>EMARUBRIKI EKUMAKA INDZABAMBHALO YETINKONDLO LULWIMI LWASEKHAYA</b>  <b>10 EMAMAKI</b>	<b>LULWIMI</b> Sakhiwo, kutselelana emanti kwemibono kanye nesefulo. Lulwimi, umoya. Nesitayela tesisetjentisiwe endzabenimbhala	<b>Emalengiso</b> Kunekubumbana kwesakhiwo -Singeniso nesiphetho kungemalengiso. -Imibono yakheke kahle yatfufukiswa ngemalengiso. -Lulwimi, liphimbo nesitayela kuvutsiwe kungemalengiso.	<b>Licophelo lelisetulu</b> -Ithekesti yakheke ngelicophelo lelisetulu. -Singeniso nesiphetho kusecophelweni lelisetulu. - Imibono ilandzeleka kalula. -Lulwimi, liphimbo nesitayela kulungile kuhambisana nenjongo. -Umbhalo wetfulwe kahle.	<b>Lokuncomekako</b> -Sakhiwo lesicacile nemibono levakalako. -Singeniso nesiphetho naletinye tindzima kubumbene. -Lulwimi, liphimbo nesitayela kulungile.	<b>Lokwenetisako</b> -Kunebufakazi lobutsite besakhiwo. -Umbhalo awuvusiseki futsi awukabumbani. -kunemaphutsa lambalwa elulwimi, -liphimbo nesitayela lokufanene. -Tindzima tikahle.	<b>Lokulingene</b> -Sakhiwo siveta emaphutsa ekuhlela. -Imibono ihlangahlangene. -Kunemaphutsa elulwimi. -liphimbo nesitayela akuhambisani nenhloso yembhalo. -Tindzima tinemaphutsa.	<b>Lokuyincenye</b> -Kwetfuleka kabi nekungahleleki kwesakhiwo kwenta imibono ingevakali. -Emaphutsa elulwimi. nesitayela lesingakalungi kwenta umbhalo longenamphumelelo. - Tindzima inemaphutsa.	<b>Lokungenamphumelelo</b> -Kulikhuni kubona kutsi sihloko silandzelwe. -Akunabufakazi bekuhlela futsi akuvakali. -Lulwimi lunemaphutsa lamanyenti. - liphimbo nesitayela lokungakalungi. - akunatindzima nekubumbana.
<b>LOKUCUKETFWE</b> Kuvisisa sihloko. Kujula kwemibono, kwesekela nekuvisisa inkondlo		<b>7</b> <b>80–100%</b>	<b>6</b> <b>70–79%</b>	<b>5</b> <b>60–69%</b>	<b>4</b> <b>50–59%</b>	<b>3</b> <b>40–49%</b>	<b>2</b> <b>30–39%</b>	<b>1</b> <b>0–29%</b>
<b>Emalengiso</b> - Uvisisa sihloko ngalokujulile, kwehlwaywe tonkhe tinlangotsi. - Timphevdulo letingemalengiso: 90%+. Timphevdulo letisecophelweni lelisetulu: 80 – 89%. - Tindhlobo letehlukile temibono lebanti lehehako tesekelwe ngemalengiso ngekuqaphuna enkondlweni. - Uvisisa luhlobo lwembhalo kanye nenkondlo ngemalengiso.	<b>7</b> <b>80–100%</b>	<b>8–10</b>	<b>7–7½</b>	<b>7–8</b>				

<p><b>Licophelo lelisetulu</b></p> <ul style="list-style-type: none"> <li>- Uvisisa sihloko ngelicophelo lelisetulu, kwehlwaywe tonkhe tinhlangotsi ngalokwenetisako.</li> <li>- Timphendvulo letinemininingwane lephelele.</li> <li>- Kunikwe tinhlobo letehlukene temibono levakalako, yesekelwe kahle ngekucaphuna enkondweni.</li> </ul> <p>Uvisisa luhlobo lwembhalo nenkondlo ngelicophelo lelisetulu.</p>	<p><b>6</b> <b>70–79%</b></p>	<p><b>7½–8½</b></p>	<p><b>7–8</b></p>	<p><b>6½–7½</b></p>	<p><b>6–7</b></p>				
<p><b>Lokuncomekako</b></p> <ul style="list-style-type: none"> <li>- Ukhombisa kuvisisa abuye ahumushe sihloko ngalokuncomekako.</li> <li>- Imphendvulo inemininingwane lencomekako.</li> <li>- Unikete imibono levakalako, kepha ayikesekelwa yonkhe ngendlela lelindzelekile.</li> <li>- Kunebufakazi bekuvisisa luhlobo lwembhalo nenkondlo ngalokuncomekako</li> </ul>		<p><b>5</b> <b>60–69%</b></p>	<p><b>7–8</b></p>	<p><b>6½–7½</b></p>	<p><b>6–7</b></p>	<p><b>5½–6½</b></p>	<p><b>5–6</b></p>		
<p><b>Lokwenetisako</b></p> <ul style="list-style-type: none"> <li>- Uhumushe sihloko ngalokwenetisako. lamanye emaphuzu awakahlolisiswa</li> <li>- Kunemaphuzu latsite lamahle lasekele sihloko. Leminye imibono yesekelwe kepha bufakazi kulesinye sikhatsi abenetisi.</li> <li>- Kunekuvisisa luhlobo lwembhalo nenkondlo ngalokwenetisako.</li> </ul>		<p><b>4</b> <b>50–59%</b></p>		<p><b>6–7</b></p>	<p><b>5½–6½</b></p>	<p><b>5–6</b></p>	<p><b>4½–5½</b></p>	<p><b>4–5</b></p>	

<b>Lokulingene</b> - Umtamo lolingene wekuphendvula umbuto. - Imphendvulo ikhombisa lwati loluncane ngesihloko. - Imibono ayanelisi kunekusekela lokuncane lokuchamuka enkondlweni. Umfundzi usengakaluvisisi luhlobo lwembhalo nobe inkondlo.	<b>3</b> <b>40–49%</b>			<b>5–6</b>	<b>4½–5½</b>	<b>4–5</b>	<b>3½–4½</b>	<b>3–4</b>
<b>Lokuyincenye</b> -Akavisisi sihloko. -Imphendvulo inekuphindzaphindza kulesinye sikhatsi iphumile esihlokweni. -Imibona ayikajuli, emaphutsa ekihumusha/ Imibono ayikasekelwa ngalokusenkondlweni. -Umfundzi akanalwati lweluhlobo lwembhalo nobe inkondlo.	<b>2</b> <b>30–39%</b>				<b>4–5</b>	<b>3½–4½</b>	<b>3–4</b>	<b>1–3½</b>
<b>Lokungenamphumelelo</b> - Imphendvulo iinekuhamisana lokutsite nesihloko kepha kulikhuni kuyilandzela nobe esikhatsini lesinyenti iyanhlanhlatsa. - Wehlulekile kuphendvula sihloko. -Umfundzi akanalwati lweluhlobo lwembhalo nobe inkondlo.	<b>1</b> <b>0–29%</b>					<b>3–4</b>	<b>1–3½</b>	<b>0–3</b>

**SICHIBIYELO B****EMARUBHRIKI EKUMAKA INDZABAMBHALO YENOVELI NEMDLALO  
I-Rubhriki yekuhlola I eseyi yeTemibhalo-[25 emamaki]**

EMAZINGA EMAMAKI LAKLONYELISWAKO	LOKUCUKETFWE [15] KUCHAZWA KWESIHLOKO, KUJULA KWEMIBONO, KUSEKELA NEKUVISISA UMSEBENTI LOMELE WENTIWE.	EMAMAKI LAKLONYELISWAKO NALOKUPHAWULWAKO	<b>SAKHIWO NELULWIMI [10]</b> KUHLELEKA KWEMISEBENTI NEKUSENTJETISWA KWELULWIMI. LUHLAKA, SAKHIWO KULANDZELANA NEKWETFULWA KWEMIBONO -KUSENTJETISWA KWELULWIMI ITHONI NESITAYELA LESIFANELE.
<b>Lizinga 7</b> 80%–100%	<b>Emalengiso</b> 12–15 Emamaki	<b>Emalengiso</b> 08–10 Emamaki	<ul style="list-style-type: none"> <li>- Sakhwiwo sihleleke kahle, tindzima tikhomba budlelwano bemicondvo lobuhlanganiswe ngebuciko.</li> <li>- Singeniso nesiphetho kubhaleke kahle kakhulu.</li> <li>- Imibono lebalulekile ihlelwe kahle kakhulu yasekelwa ngalokuvakalako.</li> <li>- Lulwimi, ithoni nesitayela kukhomba kucabanga lokutfufukile, lokuncomekako nalokwemukelekako.</li> </ul>
<b>Lizinga 6</b> 70%–79%	<b>Licophelo Lelisetulu</b> 10½–11½ Emamaki	<b>Licophelo lelisetulu</b> 7–7½ emamaki	<ul style="list-style-type: none"> <li>- Indzaba ihleleke kahle</li> <li>- Singeniso nesiphetho kuhle kakhulu.</li> <li>- Imicondvo, nemibono yakhe ilandzeleka kalula.</li> <li>- Lulwimi, ithoni. nesitayela kwemukelekile futsi kuhambisana nenhlosongco yembhalo.</li> <li>- Indzaba yetfuleke kahle.</li> </ul>
<b>Lizinga 5</b> 60%–69%	<b>Lokuncomekako</b> 09–10 Emamaki	<b>Lokuncomekako</b> 6–6½ Emamaki	<ul style="list-style-type: none"> <li>- Sakhwiwo siyacaca nemicondvo yetfulwe ngalokulandzelekako.</li> <li>- Singeniso, siphetho, naletinye tindzima kuhleleke ngalokukhomba budlelwane bemicondvo.</li> <li>- Kwetfulwa kwemibono kuyalandzeleka.</li> <li>- Lulwimi, ithoni, nesitayela kuyancomeka futsi kuyemukeleka.</li> </ul>

<b>Lizinga 4</b> 50%–59%	<b>Lokwenetisako</b> 7½–8½ Emamaki	<ul style="list-style-type: none"> <li>- Sihloko sichazwe ngalokwenetisako kodvwa akakhoni kudzingidza tonkhe tinhlangotsi</li> <li>- Ikhona leminye imibono lesekelwa sihloko.</li> <li>- Cishe yonkhe imibono yesekelwe kodvwa lobufakazi abusibo lobujabulisako</li> <li>- Luhlobo lweTemibhalo nencwadzi ukuvisisa kancane.</li> </ul>	<b>Lokwenetisako</b> 5–5½ Emamaki	<ul style="list-style-type: none"> <li>- Tikhonyana tinkhomba tekuhleleka kwenzaba.</li> <li>- Indzaba ite kahle sakhiwo lesinemicondvo lelandzelekako lebumbene kahle.</li> <li>- Kunemaphutsa ekusebentiseni lulwimi ,</li> <li>- ithoni nesitayela kusebentiseke kahle.</li> <li>- Sikhatsi lesinyenti tindzima cishe tibhaleke kahle.</li> </ul>
<b>Lizinga 3</b> 40%–49%	<b>Lokulingene</b> 06–07 Emamaki	<ul style="list-style-type: none"> <li>- Imphendvulo ayinalo lisanasasa, ayihehi.</li> <li>- Imphendvulo ikhomba kusivisa kancane sihloko.</li> <li>- Imibono ayivakali kahle futsi uyisebentisa kancane incwadzi kwesekela imibono yakhe.</li> <li>- Umfundzi akaluvisisi kahle luhlobo lwembhalo noma lencwadzi lefundwako.</li> </ul>	<b>Lokulingene</b> 4–4½ Emamaki	<ul style="list-style-type: none"> <li>- Luhlaka nesakhiwo lunemaphutsa</li> <li>- Imibono ayikahleleki ngalokukhomba kuhambelana kwemicondvo</li> <li>- Kunemaphutsa ekuhleleni tindzima.</li> <li>- Kunemaphutsa ekusebentiseni lulwimi.</li> <li>- Ithoni nesitayela akuhambisani nenhloso yalombhalo.</li> </ul>
<b>Lizinga 2</b> 30%–39%	<b>Lokuyincenye</b> 4½–5½ Emamaki	<ul style="list-style-type: none"> <li>- Sihloko usivisa kancane ngalokungenetisi.</li> <li>- Uyatiphindzaphindza, ahle aphuma nasesihlokweni anhlahlatsa.</li> <li>- Imibono ayijuli, inchazelo yesihloko inemaphutsa</li> <li>- Imibono ayikasekelwa ngekucaphuna encwadzini lefundwako.</li> <li>- Incwadzi akayati kahle neluhlobo lwetemibhalo akaluvisisi kahle.</li> </ul>	<b>Lokuyincenye</b> 3–3½ Emamaki	<ul style="list-style-type: none"> <li>- Indzaba yetfulwe ngalokungenelisi</li> <li>- Kweswelakala kwesakhiwo kwenta imibono ingalandzeleki.</li> <li>- Lamaphutsa lamanyenti avele ente le eseyi ibe ngumbhalo longakaphumeleli.</li> </ul>
<b>Lizinga 1</b> 0%–29 %	<b>Akunamphumele-lo</b> 0–4 Emamaki	<ul style="list-style-type: none"> <li>- Imphendvulo inako kuhambelana nesihloko kodvwa imibono ilandzeleka kalukhuni.</li> <li>- kulesinye sikhatsi ayihambelani nesihloko.</li> <li>- Umbuto awukaphendvuleki ngendlela lefanele.</li> <li>- Imibono lemincane lekhona ayikasekelwa ngekucaphuna encwadzini lefundwako.</li> <li>- Kuvisisa luhlobo lwetemibhalo noma incwadzi lefundwvako kusezingeni leliphansi kakhulu.</li> </ul>	<b>Akunamphumelelo</b> 00–02 Emamaki	<ul style="list-style-type: none"> <li>- Kulukhuni kubona kutsi uphendvula ngesihloko labutwe ngaso.</li> <li>- Kute luhlaka nesakhiwo</li> <li>- Kute tindzima noma kuchumana kwetindzima noma kwemicondvo.</li> <li>- Lizinga lekusebentisa lulwimi liphasi kakhulu.</li> <li>- Ithoni nesitayela akukasebentiseki kahle.</li> </ul>